



ஆயர் திருமுகம்

Bishop George Rajendran sdb
Diocese of Thuckalay

Pastoral Letter No/GR/47/2022

ஆயர் திருமுகம்

ஈசோ மெசியாவில் அன்பிற்குரிய அருட்தந்தையரே! அருட்சகோதரிகளே!
அன்பு இறைமக்களே! நம் தந்தையாம் கடவுளிடமிருந்தும், ஆண்டவராம் ஈசோ
மெசியாவிடமிருந்தும் அமைதியும் அருளும் உரித்தாகுக!

புனித அல்போன்சா திருநாள்

இந்தியத் திருநாட்டின் முதல் புனிதையாம் புனித அல்போன்சாவின் திருவிழாவைக்
கொண்டாடி மகிழும் இந்நாள்களில் உங்கள் அனைவருக்கும் புனிதையின் விழா வாழ்த்துக்களை
அன்புடன் தெரிவித்துக் கொள்கிறேன்.

“என்னைப் பின்பற்ற விரும்பும் எவரும் தன்னலம் துறந்து தன் சிலுவையை நாஸ்தோறும்
சுமந்து கொண்டு என்னைப் பின்பற்றட்டும்” (லூக்கா. 9:23) என்ற இறைமகன் இயேசுவின்
வார்த்தைகளுக்கேற்ப வாழ்விரும்பி புனித கிளாரா சபையில் கால் பதித்து, ஈசோ வாழ்ந்து
காட்டிய அன்பு ஒன்றையே தன் துறவற வாழ்வின் அடித்தளமாய் தனதாக்கிக் கொண்டு கற்பு,
ஏழ்மை, கீழ்ப்படிதல் என்ற வார்த்தைப் பாடுகளை வாழ்வாக்கி, புனிதையாக உயர்ந்தவர் புனித
அல்போன்சா.

அன்பு செய்ய மட்டுமே அறிந்திருந்த புனித அல்போன்சா பண்பு, பணிவு என்பதற்கோர்
சிறந்த சான்று. துறவற ஆன்மீக வாழ்வில் அன்பர் ஈசோவின் பற்றுறுதியும் நம்பிக்கையும் மிகவே
கொண்டு வாழ்வின் இன்னல்களை எல்லாம் இன்முகத்தோடு ஏற்று, இன்றும் இறைவனோடு
வாழ்ந்து கொண்டிருக்கும் நம் புனிதை தூய வாழ்விற்கு மாபெரும் ஒளி விளக்கு. ஆன்மீக
வாழ்வில் தன்னோடு உறவு, பிறரோடு உறவு, உலகோடு உறவு, இறைவனோடு உறவு என்ற
விவிலிய மதிப்பீடுகளையும், பிறர் நலம் நாடி, தேவையில் உழல்வோருக்கு தேவையறிந்து
உதவுகின்ற உயரிய மனப்பான்மையும், தியாக உள்ளமும் உள்ளவர். இவற்றையெல்லாம்
நமக்கு உணர்த்தி ஈசோ மெசியாவின் சீடத்துவ வாழ்வில் நிலைத்து நின்றவர்.

தன்னை வருத்திய நோயின் வலியிலும், “இறைவன் தன் சிலுவையின் ஒரு பகுதியினை எனக்குக் கொடுத்து விட்டதாகவே உணர்கிறேன். அத்தனைத் துன்ப துயரங்களையும், வலிகளையும் மணம் வீசும் மலர்களாகவே ஏற்கிறேன். எனது தெய்வீக வாழ்க்கைத் துணைவனாம் இறைவனும் எனது எண்ணங்களோடு உடன் படுவதாகவே நான் கருதுகிறேன்” எனக்கூறி இறைவனுக்குத் தன்னை முழுவதும் அர்ப்பணித்து முக மலர்ச்சியோடு வாழ்ந்தவர். “கோதுமை மணி மண்ணில் விழுந்து மடிந்தாலொழிய, அது அப்படியே இருக்கும் மடிந்தால் தான் மிகுந்த பலனளிக்கும்” (யோவான் 12:24) என்ற இறைக்கூற்றை நன்கு உணர்ந்தவராய் இறைவனது விருப்பத்திற்கு முற்றிலும் சாட்சிய வாழ்வு வாழ்ந்தவர். நோயின் வலியிலும் அவர் முகத்தில் புன்னகை மாறியதில்லை.

பொறுமை, பணிவு, இன்முகத்தோடு கூடிய புன்சிரிப்பு, தன்னடக்கம் இவற்றை அணிகலனாகக் கொண்டவர். எவ்விதச் சூழ்நிலைகளிலும் நற்கருணை சந்திப்பதிலும், நற்கருணை நாதரோடு பேசுவதிலும் தணியாத தாகம் கொண்டவராயிருந்தார். அன்னை மரியா மீது அளவற்ற அன்பும் பற்றும் கொண்டு அவர் காட்டிய வழியில் வாழ்ந்து இடைவிடாது செபமாலை செபிக்கும் நற்பண்புகளால் நிறைந்தவர். தனக்கு வந்த வலிகளையும், துன்ப துயரங்களையும், சுமைகளையும் சுகமாகவேக் கருதியவர். இறைவன் மீது அவர் கொண்ட நம்பிக்கை என்றுமே உறுதியாக இருந்தது.

தன்னை இகழ்ந்தவர்களையும் மன்னித்து அன்பு செய்தார். தனது உடைமைகளை எல்லாம் பிறர் உடைமையாகவே கொண்டு வாழ்ந்தார். “தன்னைப் போல் பிறரையும் அன்பு செய்வாயாக” என்ற இறைவார்த்தையைத் தன் வாழ்வில் ஒரு பொழுதும் மாறாதவராக வாழ்ந்தார். அவரை அண்டி வந்து வேண்டி நின்றார் அனைவருக்கும் அருள் வரங்களையும் வளங்களையும் வாரி வழங்கும் வள்ளலாகவே விளங்குகிறார் நம் புனிதை. இறைவனில் இல்லமாம் விண்ணகம் நுழைய ஒரு திறவு கோலாக நமக்குத் துணை நிற்கிறார்கள். அவரது திருவுடலைத் தாங்கி நிற்கும் பரணங்ஙானம் பார் போற்றும் திருத்தலமாய் இன்று போற்றப் படுகின்றது.

நல்லதோர் துறவுவாழ்க்கை வாழ்ந்து இம்மண்ணில் இறையரசைக் கட்டியெழுப்பிய புனித அல்போன்சாவை 2008 அக்டோபர் 12-ஆம் நாள் திருத்தந்தை 16-ஆம் பெனடிக்ட் புனிதையாகத் திருநிலைப்படுத்தினார். அவர் வாழ்ந்து காட்டிய செப, தவம் மற்றும் தியாக வாழ்வை நமது வாழ்க்கைப் பாடமாக ஏற்று அவர் வழி நடப்போம். தமது எளிய வாழ்வாலும், தியாகத் திருப்பணிகளாலும், ஒறுத்தல் முயற்சிகளாலும் இவ்வுலகில் இறைவனுக்கு உகந்த வாழ்க்கை வாழ்ந்து விண்ணுலகிலும் இறைவனின் அணி நிறை மணிமுடியாய் விளங்கும் நம் புனிதை வழி இவ்வுலகில் எண்ணற்றோரின் எண்ணிறந்த வேண்டுதல்களை நம் புனிதை நிறைவேற்றிய

வண்ணமாய் உள்ளார்கள். புனித அல்போன்சா இறந்த நிமிடத்திலிருந்தே புதுமைகள் புரிந்து கொண்டே இருந்தார். இறப்புச் சடங்கில் கலந்து கொண்டவர்களில் பலர் புனிதையின் உடலை செபமாலையாலும் செபபுத்தகங்களாலும் தொட்டார்கள். முடவன் நடப்பதும், வலிகள் குணமாவதுமாக சுமார் முப்பதுக்கும் அதிகமான புதுமைகள் நடைபெற்றதாக அவரின் வாழ்க்கை வரலாறு குறிப்பிடுகிறது.

புனித அல்போன்சாவின் இறப்புச் சடங்கில் மறையுரையாற்றிய அவரின் ஆன்மீக குரு அருட்தந்தை ரோமனாஸ் இவ்வாறு கூறினார். நம்மைவிட்டு பிரிந்துச் சென்ற இப்புனிதையை நினைத்து கவலையுறத் தேவையில்லை. கண்ணீர் சிந்தவும் தேவை இல்லை. அவரைப்பற்றி நன்கு தெரிந்த வெகுசிலரில் நானும் ஒருவன் என்பதை நினைக்கும் போது நான் பெருமைப்படுகிறேன். இன்று அவரது இழப்பை நினைத்து என் மனம் வருந்த வில்லை. மாறாக ஆனந்தம் அடைகிறது. இவ்வலக வாழ்வில் அவர் பட்ட பாடுகள் நிறைவிற்கு வந்துள்ளது என்பதற்காக அல்ல, மாறாக இறைவனிடம் பரிந்து பேச நமக்கொரு புதிய பரிந்துரையாளர் கிடைத்துள்ளார்.

புனித அல்போன்சாவின் இவ்வலக வாழ்வு துன்ப துயரங்களும் சிலுவைகளும் நிறைந்ததாக இருந்தாலும் இவைகள் தான் இன்றைக்கு அவரிடம் மன்றாடுவோருக்கு விரைவாக கிடைக்கும் நன்மைகளாக, இன்பங்களாக இருக்கிறது. நமது வாழ்விலும் வரும் வலிகளை தாங்குவதற்கான ஆற்றலை கடவுளிடமிருந்து கேட்டுப் பெற்றுக் கொள்கிறோம் என்றால் வாழ்க்கை வளமாக இருக்கும் என்பதனை நாம் அறிந்து கொள்ள வேண்டும்.

நோயிலும், வறுமையிலும், ஆறுதலும், தேறுதலும் அளித்து பாதுகாத்துப் பராமரித்து வரும் நம் புனிதையிடம் நாமும் ஜெபிப்போம், அடைக்கலமாவோம்! அவர் விழாவில் இணைந்து நற்பேறு பெறுவோம்! அனைத்திற்கும் மேலாக செபமே ஜெயம் என்பதை உணர்ந்து நம் இல்லங்களில் கூடி செபித்து நம் புனிதையின் அருளாசி பெறுவோம்!

புனிதையின் கனவும், பணிவும் நிறைந்த தாய், அன்னை மரியாவை நோக்கிய அவர் செபத்தில் நாமும் இணைவோம்! புனித தாயே! எனதன்பு அன்னையே! உமது மகனுக்கு ஏற்ற உறைவிடமாய் எனது இதயத்தை மாற்றியருளும்! இறைவா! உமது விருப்பத்திற்கேற்ப என்னை மாற்றியருளும். உமது திரு இருதயத்தில் என்னை மறைத்துத் தூய்மையாக்கும். பெருமை பாராட்டுவதிலிருந்து என்னை விடுவியும். அன்பின் ஜோதியாக என்னை மாற்றும். இவ்வலகின் வசதிகளும் ஆறுதல்களும் எனக்குக் கசப்பாக மாறட்டும். அன்பு இயேசு உமது அன்பின் ஒளியால் எனது இதயத்தை நிரப்பும். உமது திரு இருதயத்தின் மகிமையின் ஒளியில் என்னைச் சேர்த்தருளும்! இதுவே நம் புனிதையின் இரக்கமும் கனிவும் பணிவும் மிகுந்த மன்றாட்டாகும்.

நமது மறைமாவட்டத்தின் நாகர்கோவில் புனித அல்போன்சா திருத்தல ஆலய திருவிழாவானது இம்மாதம் 22 ம் தேதிமுதல் 31ம் தேதிவரை நடைபெறுகிறது. நேற்றைய தினத்தில் புனிதையின் திருத்தலம் நோக்கிய நடைபயணம் நடைபெற்றது. அதில் ஏராளமானோர் கலந்து கொண்டார்கள். ஒவ்வொரு நாளும் ஒவ்வொரு மறைவட்டங்கள் சார்பாக சிறப்பு நவநாளும் ஆடம்பர திருப்பலியும் நடைபெறுகிறது. ஜூலை மாதம் 31ம் தேதி மறைமாவட்டத்திலுள்ள அனைத்து இறைமக்களும் ஒன்றிணைந்து புனித அல்போன்சாவின் பரிந்துரை வழியாக நாம் பெற்றுக் கொண்ட அனைத்து நன்மைகளுக்குமாக நன்றித் திருப்பலி ஒப்புக் கொடுக்கவிருக்கின்றோம். அந்தநாளில் அனைத்து அருட்தந்தையர்களும், அருட்சகோதரிகளும் இறைமக்களும் தவறாமல் கலந்து கொண்டு ஜெபித்து இறையாசீர் பெற்றுச் செல்ல அனைவரையும் அழைக்கிறேன். வழக்கமாக நமது பங்குகளில் நடைபெறும் புனித அல்போன்சா நவநாளிலும் திருப்பலியிலும் இயன்றவர்கள் அனைவரும் கலந்து கொள்ளவும் உங்களை அன்புடன் கேட்டுக் கொள்கிறேன்.

புனிதையின் விழாவைக் கொண்டாடி மகிழும் நாம் அவர் வழி இறையாசி நிறைவாகப் பெறுவோம். அவர் வழியாக இறைவன் உங்களையும் உங்கள் குடும்பங்களையும், உங்கள் பணிகளையும் நிறைவாக ஆசீர்வதிப்பாராக!

ஆயர் இல்லம்

24.07.2022



என்றும் ஈசோ மெசியாவில்

[Handwritten signature]

✠ மார் ஜார்ஜ் இராஜேந்திரன் SDB
தக்கலை மறைமாவட்ட ஆயர்

குறிப்பு: இவ் ஆயர் திருமுகத்தை ஜூலை 24, 2022 ஞாயிறு அனைத்து பங்குகளிலும் திருப்பலியில் நற்செய்திக்குப்பின் மறையுரைக்குப் பதிலாக வாசிக்கவும்.